

दिनांक: 26.03.2023

समय : 01:00 पी.एम.

प्रादेशिक समाचार
आकाशवाणी जयपुर-अजमेर से

प्रधानमंत्री नरेन्द्र मोदी ने अंगदान को महादान बताते हुये कहा है कि आज देश में अंगदान के प्रति जागरूकता बढ़ रही है। वर्ष 2013 में हमारे देश में ऑर्गन डोनेशन के 5 हजार से भी कम मामले थे। लेकिन वर्ष 2022 में ये संख्या बढ़कर 15 हजार से ज्यादा हो गई है। आज आकाशवाणी से मन की बात कार्यक्रम की 99वें वी कड़ी में श्री मोदी ने कहा कि अंगदान को आसान बनाने और प्रोत्साहित करने के लिये पूरे देश में एक जैसी पॉलिसी पर काम हो रहा है। उन्होंने देशवासियों से आग्रह किया कि वे अंगदान के लिये ज्यादा से ज्यादा संख्या में आगे आयें।

प्रधानमंत्री ने अंगदान करने वाले लोगों के परिजनों से फोन में बातचीत की और उनके अनुभव जाने। प्रधानमंत्री ने नारी शक्ति की बात करते हुये कहा कि ये नवरात्र का समय है। जिसमें शक्ति की उपासना की जाती है। उन्होंने कहा कि भारत की बेटियां हर क्षेत्र में अपने शौर्य का झंडा बुलंद कर रही है। प्रधानमंत्री ने कहा कि तीनों सेनाओं में देश की बेटियों का पराक्रम हो या वंदे भारत एक्सप्रेस की पहली महिला लॉको पायलट, देश की सभी महिलायें और बेटियां भारत के सपनों को ऊर्जा दे रही है।

प्रधानमंत्री ने कहा कि देश सौर ऊर्जा के क्षेत्र में जिस तेजी से आगे बढ़ रहा है, वह एक बड़ी उपलब्धि है। भारत के लोगों का सदियों से सूरज से विशेष नाता रहा है। श्री मोदी ने सौर एनर्जी और क्लीन एनर्जी के क्षेत्र में विशेष कार्य करने वाले लोगों का भी जिक्र किया। श्री मोदी ने कहा कि देश में समय और परिस्थिति के अनुसार कई परंपरायें विकसित हुई हैं। ये परंपरायें हमारी संस्कृति का सामर्थ्य बढ़ाती हैं और नई प्राणशक्ति देती हैं। उन्होंने कहा एक भारत श्रेष्ठ भारत की भावना हमारे देश को मजबूती देती है। प्रधानमंत्री ने आगामी पर्वों का जिक्र करते हुये कहा कि कुछ दिनों में रामनवमी का पर्व भी आने वाला है। महावीर जयंती, गुड फ्राइडे और ईस्टर का पर्व भी मनाया जायेगा।

अगले महीने महात्मा ज्योतिबा फुले और बाबा साहेब भीमराव अम्बेडकर की जयंती के उपलक्ष में प्रधानमंत्री ने आह्वान किया कि सभी देशवासी इन महापुरुषों से लगातार प्रेरणा लें और अपने कर्तव्यों को प्राथमिकता पर रखें। प्रधानमंत्री ने अगले महीने प्रसारित होने वाली मन की बात कार्यक्रम की 100वीं कड़ी को लेकर कहा कि उन्हें इस बात की खुशी है कि कार्यक्रम के लिये देशवासियों में बहुत उत्साह है। श्री मोदी ने कहा कि 100वें मन की बात को लेकर वे देशवासियों के सुझाव और विचार जानने को लेकर उत्सुक हैं। कार्यक्रम के अंत में उन्होंने कुछ जगहों पर कोरोना के बढ़ते मामलों को देखते हुये स्वच्छता का ध्यान रखने और ऐहतियात बरतने की अपील की।

.....
प्रदेश में पिछले दिनों मौसम में बदलाव के बाद अब बारिश की गतिविधियों में कमी आ गई है। मौसम विभाग ने आगामी तीन दिनों में मौसम शुष्क रहने और तापमान में 2-3 डिग्री सेल्सियस की बढ़ोतरी की संभावना व्यक्त की है। एक और नया पश्चिमी विक्षोभ 29-30 मार्च को सक्रिय होने की संभावना है। 29 मार्च को बीकानेर और जोधपुर संभाग के जिलों में कहीं-कहीं हल्की बारिश का पूर्वानुमान है। 30 मार्च को जोधपुर, बीकानेर, अजमेर, जयपुर और भरतपुर संभाग के जिलों में आंधी-बारिश और तेज हवाओं के साथ एक-दो स्थानों पर ओलावृष्टि हो सकती है।
.....